



जयपुर मेट्रो रेल कॉरपोरेशन लिमिटेड

खनिज भवन, उद्योग भवन परिसर तिलक मार्ग, सी-स्कीम, जयपुर-302005

दूरभाष 0141-5192101 / 2385791

क्रमांक: F.1(PRO)JMRC/ 11/

दिनांक 20.05.2013

प्रदेश की पहली मेट्रो रेल के डिब्बे गुलाबी नगर पहुंचे

जयपुर, 20 मई। प्रदेश की पहली मेट्रो रेल के डिब्बों के गुलाबी नगर आगमन पर मंगलवार शाम को यहां भृगु पथ पर स्थित जयपुर मेट्रो के मानसरोवर डिपो में एक तिलक समारोह का आयोजन किया जाएगा। मेट्रो ट्रेन के डिब्बे सोमवार दोपहर जयपुर पहुंच चुके हैं।

महत्वपूर्ण उपलब्धि

जयपुर मेट्रो रेल कॉरपोरेशन के अध्यक्ष एवं प्रबंध निदेशक श्री निहाल चंद गोयल ने बताया कि किसी भी मेट्रो के लिए पहली ट्रेन के डिब्बों का तैयार होकर फैक्ट्री से डिपो में पहुंचना एक महत्वपूर्ण उपलब्धि (milestone) मानी जाती है। उन्होंने बताया कि नगरीय विकास एवं आवासन मंत्री श्री शांति धारीवाल की गरिमामयी उपस्थिति में मंगलवार सायं 5.30 बजे आयोजित होने वाले तिलक समारोह में मेट्रो के डिब्बों को विशेष ट्रेलर से क्रेन द्वारा पटरी पर उतारा जाएगा। ट्रेन के प्रथम कोच की पूजा अर्चना के बाद नगरीय विकास एवं आवासन मंत्री उसे तिलक लगाएंगे। इस अवसर पर क्षेत्रीय सांसद, विधायक और जयपुर मेयर भी उनके साथ होंगे। जो भी नागरिक इस दृश्य को देखना चाहें वे मंगलवार शाम 5.00 बजे से धर्मकांटे के पास, भृगु पथ से मेट्रो के मानसरोवर डिपो में प्रवेश कर सकते हैं। यह कार्यक्रम मीडिया और आमजन के लिए खुला है।

पूर्णतः देश में निर्मित प्रथम मेट्रो

श्री गोयल ने बताया कि भारत में पूर्णतः निर्मित एवं डिजाईन की गई यह देश की प्रथम मेट्रो ट्रेन होगी, जिसे भारत अर्थ मूवर्स लिमिटेड (बीईएमएल) कम्पनी, बैंगलोर द्वारा बनाया गया है। इससे पहले भारत अर्थ मूवर्स लिमिटेड

कम्पनी द्वारा बनायी गई मेट्रो ट्रेन विदेशी कम्पनियों के संयुक्त कोलोब्रेशन में ही बनाई गई थी। उन्होंने बताया कि 9732 करोड़ रुपये की महत्वाकांक्षी जयपुर मेट्रो रेल परियोजना के तहत 3149 करोड़ रुपये के प्रथम फेज के लिए 10 ट्रेन के कुल 40 डिब्बों के निर्माण का कार्य भारत अर्थ मूवर्स लिमिटेड को सौंपा हुआ है।

निर्धारित कार्यक्रमानुसार आगमन

सीएमडी ने बताया कि जयपुर मेट्रो की इस पहली ट्रेन को गत 29 अप्रैल को बेंगलोर से चार ट्रेलरों पर रख कर सड़क मार्ग से रवाना किया गया था, जो निर्धारित कार्यक्रम के अनुसार करीब 22 दिन में सोमवार दोपहर जयपुर पहुंची। अपनी यात्रा में जहां-जहां से भी यह ट्रेन गुजरी लोगों में इसके प्रति भारी उत्साह देखा गया।

आगामी 9 ट्रेनों का प्रस्तावित कार्यक्रम

अध्यक्ष एवं प्रबंध निदेशक ने बताया कि जयपुर मेट्रो के लिए 10 ट्रेन के कुल 40 डिब्बों का निर्माण भारत अर्थ मूवर्स लिमिटेड द्वारा किया जा रहा है। बाकी 9 ट्रेन के डिब्बों के जयपुर पहुंचने का सम्भावित कार्यक्रम भी बीईएमएल से जयपुर मेट्रो को प्राप्त हो गया है। उन्होंने बताया कि प्रस्तावित कार्यक्रम के अनुसार दूसरी ट्रेन बेंगलोर से 27 मई को रवाना होकर 20 जून 2013 तक जयपुर पहुंचेगी। इसी प्रकार तीसरी और चौथी ट्रेन के 30 जून 2013 को रवाना होकर 20 जुलाई 2013 तक, पांचवीं और छठी ट्रेन के 31 जुलाई 2013 को रवाना होकर 20 अगस्त 2013 तक, सातवीं और आठवीं ट्रेन के 31 अगस्त 2013 को रवाना होकर 20 सितम्बर 2013 तक तथा नौवीं और दसवीं ट्रेन के 30 सितम्बर 2013 को रवाना होकर 20 अक्टूबर 2013 तक जयपुर पहुंचने का कार्यक्रम है।
